

St. Jeanne Antide Foundation

STQARRIJA GĦALL-ISTAMPA

L-Arċisqof ibierek iċ-Ċentru Antida

Fil-qalba tal-parroċċa ta' Ħal Tarxien, is-Sorijiet tal-Karità ta' Santa Giovanna Antida fetħu ċentru ta' merħba li joffri appoġġ mill-qrib lil persuni mgarrba minn ċirkostanzi diffiċli tal-ħajja. Imsejjah *Ċentru Antida* għal Santa Giovanna Antida Thouret, il-fundatriċi tal-kongregazzjoni tas-Sorijiet tal-Karità, iċ-ċentru qed ikun ta' servizz għall-parroċċi tal-madwar. Iċ-Ċentru huwa wiehed mis-servizzi tal-Fondazzjoni Santa Giovanna Antida mwaqqfa mis-Sorijiet tal-Karità flimkien ma' lajċi.

Waq t il-ftuħ ufficċjali nhar il-Ħamis 11 ta' Settembru filgħaxija, l-Eċċellenza tiegħu l-Arċisqof Monsinjur Pawlu Cremona O.P. bierek l-post u rringrazzja lis-Sorijiet tal-Karità li, minkejja nuqqas ta' vokazzjonijiet, huma kapaċi jispiraw hidma ta' mħabba mogħtija b' mod professjonali. L-Arċisqof qal lil madwar 150 persuna preżenti: "Jien dejjem ngħid li biex iġġorr l-isem tal-karità diffiċli ħafna; tant hi haga għolja! Il-karità hija Alla. Il-karità hija mħabba purifikata. Il-karità hi li tinsa lilek innifsek. Mhux faċli. Kemm hu ta' ferħ għaliya li din l-inizjattiva ħierġa mis-Sorijiet tal-Karità. Għaliex dan isfisser li ma ntliftux f'forma ta' ħajja reliġjuża, ħajja konsagrata, anonima, bla timbru. Niżżu ħajr 'l Alla li inthom f'akartu f'dak li kien il-bidu tal-karizma tal-fundatriċi tagħkom li hija l-karità."

Waq l-indirizz li qanqal lill-familji li jużaw is-servizzi tal-Fondazzjoni, voluntieri, Sorijiet u mistednin, l-Arċisqof Pawlu Cremona qal li "nisrani ma jistax iħares lejn il-Mulej fl-aktar mument dgħajjed tal-ħajja tiegħu meta kien fuq is-salib mingħajr ma jara fih il-wiċċ sfigurat tax-xbieha t'Alla li qed tbat. Kif thares 'l hemm m'intix qed tara lulu biss, imma l-wiċċ sfigurat tax-xbieha t'Alla li hemm fil-persuni li qegħdin ibatu. Huma żewġ affarijiet li ma jstgħux jinfirdu minn xulxin."

Dwar il-55 voluntieri li qed jagħtu sehem imprezzabbli fil-Fondazzjoni, l-Arċisqof qal li huma "l-qalb" ta' l-organizzazzjoni u li hu tajjed li jaħdmu id f'id ma' professjonisti sabiex il-ħidma tkun waħda li tagħti dinjità u mħabba lil min hu batut. Ir-raġuni l-għala Kristu jimlina bl-imħabba, qal l-Arċisqof, huwa "biex ikollna ħafna aktar imħabba x'nagħtu." L-Arċisqof heġġeġ lill-Fondazzjoni biex trawwem voluntieri żgħażaġh.

L-Arċisqof irrefera għad-deċiżjoni tas-Sorijiet li jirristrutturaw is-St. Jeanne Antide Welfare Campaign li aċċennat għalih is-Superjura Provinċjali, Sr Salvina Bezzina soc, billi qal li din "kienet deċiżjoni ta' ħafna kuraġġ mill-Provinċja tas-Sorijiet tal-Karità. Waħda mill-affarijiet li jkun hemm hi li ġieli jkun hemm xi hadd li jibda xi haga u tispicċa, għax tispicċa miegħu. Grazi talli intom kontu kuraġġużi biżżejjed biex tadottaw dak li bdiet Sister Laura u issa tista' tkompli għax hija magħquda ma' istituzzjoni li kapaċi tmexxiha 'l quddiem."

Wahda miż-żgħażaġh fil-programm ta' *mentoring* għal żgħażaġh vulnerabbli *Ahn' Ahwa* tal-Fondazzjoni uriet lill-Arcisqof il-portafoll ta' pittura li qed tibni mal-*Mentor* tagħha li huwa artist. L-Arcisqof faħħar din l-inizjattiva għax qal li tgħin fit-trawwim ta' talent moħbi u tagħti dinjità lil min altrimenti ma jkollux opportunità jizviluppah. L-Arcisqof qassam ukoll ċertifikat lil żgħażaġh li temmew il-*Programm Bridge* fiċ-Ċentru Antida. Dan il-programm joffri taħriġ fil-hiliet bażiċi lil żgħażaġh b' diffikultajiet varji sabiex ikunu f' qagħda aħjar li jsibu posthom fis-soċjetà.

Fi għnen ippakkjat bil-mistednin, Suor Salvina Bezzina soc, is-Superjura Provinċjali u *Chairperson* tal-*Board of Governors* tal-Fondazzjoni, tkellmet dwar l-għanijiet u l-missjoni tal-Fondazzjoni Santa Giovanna Antida u qalet li s-sorijiet allokaw l-użu ta' l-aħjar parti tad-dar Provinċjali għal din l-opra ta' karità. Hija tkellmet ukoll dwar l-ispirtu li bih sorijiet u lajċi qed jaħdmu flimkien biex jilhqnu persuni u familji l-aktar vulnerabbli. "Ix-xewqa tagħna," qalet Suor Salvina Bezzina, "hija li nkomplu nsiru nafu liema huma dawk il-gruppi ta' persuni vulnerabbli li m'humiex milħuqa sabiex nesploraw metodi ħajja ta' kif jistgħu jintlaħqu fil-komunità. Il-motivazzjoni u l-ispirtu li bih jaħdmu l-haddiema, kemm impjegati kemm ukoll voluntieri, huwa bbażat fuq il-vanġelu li Ġesu jgħidilna li kull ma wiehed jagħmel ma' l-iżgħar fost hutna inkunu qed nagħmluh miegħu. Nittamaw li dan iċ-ċentru jkun post ta' wens u faraġ fejn dawk li jixtiequ jidhlu u jsibu lil xi hadd li miegħu jistgħu jaqsmu dak li għandhom f' qalbhom."

Il-Kap tal-Fondazzjoni Nora Macelli spjegat il-proċess li bih il-Fondazzjoni qed tilmah b'zonnijiet mhux milħuqa permezz ta' riċerka u djalogu ma' haddiema pastorali u professjonisti u kif l-organizzazzjoni qed tixpruna inizjattivi fil-qiegħa flimkien mal-kappillani, ordnijiet, u entitajiet ohra. Hija tat harsa lejn il-firxa ta' servizzi offruti s'issa u rringrazzjat lill-*NGO Project Selection Committee* fi hdan il-Ministeru tal-Politika Soċjali ta' l-appoġġ finanzjarju li permezz tiegħu l-appoġġ miċ-Ċentru Antida seta' jibda jingħata. Hija rringrazzjat ukoll lill-*Kummissjoni Nazzjonali Familja* talli kkommissjonat lill-Fondazzjoni biex twettaq proġett komunitarju f' Hal Kirkop.

Iċ-Ċentru Antida jilqa' persuni li jhossuhom imdejqa, weħidhom u fid-diffikultà. Huwa post fejn dak li jkun iħossu fis-sigur li jista', b' mod kunfidenzjali, jirrikorri għal għajjnuna f' atmosfera li tilqa' u taċċetta. Huwa post fejn wiehed jista' jsib ħbiberija u tifsira fil-ħajja permezz ta' hidma volontarja u tishib fi gruppi edukattivi u ta' appoġġ. Haddiema u voluntieri, sorijiet u lajċi, jibnu relazzjonijiet ma' dawk li jżuru iċ-Ċentru. Dawn ir-relazzjonijiet ikunu sors ta' qawwa, heġġa u tama għal ħajja aħjar. Fiċ-Ċentru jinħolqu opportunitajiet godda għall-iżvilupp personali u bini ta' hiliet għall-ħajja. Permezz taċ-Ċentru, persuni mill-parroċċi ta' Hal Tarxien u dawk tal-madwar ikunu jistgħu jagħtu kontribut lis-soċjetà permezz ta' hidma volontarja b' ispirazzjoni spiritwali.

Fondazzjoni Santa Giovanna Antida, 51 Triq Hal Tarxien, Hal Tarxien. Tel: 21808981

www.antidemalta.com

